

11 ta' Ottubru, 1952.

Imħallef :—

L-Onor. Dr. W. Harding, B.Litt., LL.D.

Il-Pulizija *versus* George Pace

**Għajxien mill-Qliegħ tal-Prostituzzjoni —
Reat Kontinwat — Provi — Komplicià —
Piena — Art. 20 tal-Kodiċi Kriminali.**

Il-komplicià tippresupponi ineluttabilment l-akkordju ta' aktar minn forza waħda (morali jew fiżiċi) li jikkonverġu biez jipperpetraw "l-istess delitt". Dan l-intent komuni, li jiġi kommess l-istess delitt, ma jirrikorriż f'min jgħix mill-qliegħ tal-prostituzzjoni u fil-mara li tipprostitwixxi ruħha. U għalhekk, il-mara li tipprostitwixxi ruħha ma hi kompliċi fid-delitt ta' min jgħix minn fuq il-prostituzzjoni tagħha. U konsegwentement mhix applikabili, fil-każ ta' akkuża dwar għajxien mill-qliegħ tal-prostituzzjoni, id-dispożizzjoni tal-liġi li tgħid li d-depożizzjoni tal-kompliċi ma hi biżżejjed biez tikkonvinci lill-imputat jekk ma tkunx korroborata minn provi oħra.

Ir-reat ta' min jgħix mill-qliegħ tal-prostituzzjoni ma huw reat kontinwat; għax biez jista' jingħad li b'nedem qiegħed jitmantna, għal kollox jew f'parti, mill-qliegħ tal-prostituzzjoni, hemm bżonn ta' serje, ossija kumpless ta' attijiet li flimkien jiffurmaw l-azzjoni vjolatriċi tal-liġi; u dina r-ripetizzjoni ta' dawk l-attijiet hi element essenzjali ta' dan ir-reat. U dan avolja jkun hemm plu-

ralità ta' suġġetti passivi, jiġifieri ta' nisa li jipprostitwizzu ruħhom.

Akkademikament jista' jingħad li talvolta, f'dan id-delitt partikulari, jista' jkun hemm ir-reat kontinwat meta jkun hemm kumplex ta' attijiet, u mbagħad, b'intercall apprezzabili jkun hemm serje distingwibili ta' attijiet oħra, u daten iż-żewġ serje ta' attijiet, kostitwenti flimkien, kull serje minnhom, azzjoni rjolatriċi tal-liġi, jiġu unifikati flimkien in virtù ta' riżoluzzjoni kriminuża waħda. F'każ simili, l-intercall taż-żmien ma hux ostattiv għall-konċett tar-reat kontinwat; imma ma jkunx interess tad-diġiż li tikkumbatti l-kontinwità, jekk tikkonċedilha l-Prosekuzzjoni.

Dan id-delitt minn dejjem għe kunsidrat bħala partikolarment gravi u uġġeżżjonabili; u jekk il-progress taż-żmien naqqas il-ħruġja tal-pieni, ma naqqas bl-ebda mod l-iskifożità ta' delitt simili.

B'sentenza tat-13 ta' Awissu 1952, il-Qorti Kriminali tal-Maġistrati ta' Malta sabet lill-imsemmi Pace hati talli, b'attijiet eżekuttivi ta' l-istess riżoluzzjoni, f'dawn l-aħħar tmintax il-xahar, għex xjentement, għal kollox jew f'parti, minn fuq il-qliegħ tal-prostituzzjoni, u kkundannatu għall-piena tal-lavuri furzati għal żmien sentejn;

L-imputat appella, u talab ir-revoka ta' din is-sentenza u li jiġi meħlus mill-imputazzjoni;

Trattat l-appell tiegħu, din il-Qorti kkunsidrat;

Dr. Flores, difensur ta' l-appellant, espona żewġ motivi ta' doljanza kontra d-deċiżjoni ta' l-Ewwel Qorti fil-meritu. Motivi simili ġew avvanzati minn difensuri oħra f'kawżi oħra ta' din ix-xorta li għadhom pendenti, u għalhekk, biex tasal għad-deċiżjoni dwarhom li sejra tingħata, din il-Qorti rriflettiet fuq l-argumenti kollha li semgħet, ġa ladarba din id-deċiżjoni, li hi l-ewwel waħda fuq dawn il-punti li sejra tingħata mill-Imballef sedenti, sejra tkun għalhekk, almenu għall-Qorti kif presjeduta, il-"locus classicus" għad-deċiżjonijiet fil-kawżi l-oħra fuq imsemmija. L-istess Dr. Flores issollewa wkoll, in subordine, il-gravam ta' l-eċċessività tal-piena;

Dwar l-ewwel motiv ta' l-aggravju, ċjoè dwar illi, peress li n-nisa li, kif tallega l-Prosekuzzjoni, ġew sfruttati mill-imputat, ma humiex korroborat minn provi oħra, għalhekk ix-xhieda tagħhom ma hix biżżejjed, għaliex huma għandhom

jitqiesu bhala kompliçi, u bhala tali x-xbieda tagħhom tinhtieg konferma, skond il-ligi;

Din il-Qorti ma tistax taççetta t-teži li dawn in-nisa, f'kazijiet simili, għandhom jiġu ritenuti bhala kompliçi. Infatti dan jidher çar appena wiehed jirreferixxi ruħu għall-prinçipju bażilari tal-komplicità. Il-komplicità, kif inhu paçifiku fid-dottrina u l-ġurisprudenza, tippresupponi ineluttabilment l-akkordju ta' aktar minn forza individwali waħda (morali jew fiżiçi) li jikkonverġu biex jipperpetraw "l-istess delitt". Issa, dan l-intent komuni li jiġi kommess dak id-delitt determinat ma hemmx f'dan il-kaz; għas-sempliçi raġuni li, mentri l-intent tal-mara li tippresta ruħha hu dak li taqla' l-flus billi tikkonçedi l-favuri tagħha stess lill-avventuri, l-intent ta' l-imputat ta' delitt simili hu dak li jaqla' l-flus bl-isfruttament ta' dik il-prostituzzjoni "ta' haddieħor". Ma jistax ikun hemm komplicità fejn hemm, għar-rigward ta' wiehed u l-ieħor, intenzjoni distinta, sew jekk distinta innocentement, sew jekk distinta kriminalment. Hu prinçipju li l-komplicità ma hix açcessorja għall-persuna ta' l-awtur, iżda għall-fatt; u f'dawn il-kazijiet il-fatt ta' l-imputat hu ta' xorta tali li l-mara li tkun ipprestat ruħha ma tistax taççedi għalih; għar-raġuni ovvja li, mentri hu qieghed jisfrutta lilha, hi ma tkunx qegħda tisfrutta lil haddieħor, imma tkun qegħda biss tipprostitwixxi lilha nnfiha;

Għalhekk, in baži għal dawn il-prinçipji tal-komplicità li huma açcettati paçifikament mill-awturi kollha, is-soluzzjoni ta' din il-kwistjoni ma tistax hlief tkun — ammenokkè wiehed ma jridx imur kontra tagħhom — fis-sens li dawn in-nisa, f'dawn il-kazijiet, ma humiex kompliçi, u kwindi r-regola tan-necessità tal-konferma ma toperax;

It-tieni aggravju tad-difiża hu illi d-delitt in parola ma jistax jitqies kontinwat, għaliex l-abitwalità jew ripetizzjoni ta' l-attijiet hija element essenzjali tad-delitt stess, u għalhekk, ladarba r-ripetizzjoni hi meqjusa bhala element, ma tistax raġonevolment terġa' titqies bhala kontinwità;

F'dan ir-riljev id-difiża għandha raġun, in baži għall-prinçipji tar-reat kontinwat;

Infatti hu çar illi ma jistax jingħad li bniedem qieghed iġhix, f'kollox jew in parti, fuq il-qliegħ tal-prostituzzjoni,

meta si tratta biss ta' att wiehed, konsistenti filli f'okkazjoni wahda jressaq raġel lil mara biex jieħu sehem mill-qliegħ. Biex jista' jingħad li bniedem qiegħed jitmantna, għal kollox jew f'parti, mill-qliegħ tal-prostituzzjoni, hemm bżonn bħala element stess tar-reat. serje, ossija kumpless ta' attijiet, li flimkien jiffurmaw l-azzjoni vjolatriċi tal-liġi. Minn dan tinżel loġika l-konsegwenza. Ġa ladarba element indispensabbli tar-reat kontinwat huwa illi jkun hemm "la ripetizione di più azioni, ciascuna delle quali rappresenta una perfetta violazione della legge" (Carrara, Programma, Parte Generale, para. 517), u galadarba kull att minn dawk fuq imsemmijin, wahdu, ma jistax jikkostitwixxi azzjoni vjolatriċi tal-liġi, għax hemm bżonn li jkun hemm kumpless ta' attijiet, għalhekk dak il-kumpless ma jgħibx kontinwità, għaliex hu kompost minn pluralità ta' attijiet, u mhux minn pluralità ta' azzjonijiet, kull wahda minnhom vjolazzjoni perfetta tal-liġi;

Din il-konklużjoni ma tiġix nieqsa bil-pluralità tas-sugġetti passivi (nisa li jipprestaw ruħhom); għax anzi d-dottrina *autorevoli* (Impallomeni, Monografia, Concorrenza Reale e Concorrenza Formale dei Reati) hija aktarx ta' fehma illi, meta ma jkunx reat kontra l-proprjetà, allura d-diversità tas-sugġett passiv hi ostantiva għan-nozzjoni tar-reat kontinwat. Proprjament, f'każijiet ordinarji, id-diversità tas-sugġett passiv imissha għib molteplicità ta' reati uniċi; imma f'dan il-każ ta' dan id-delitt, filwaqt li ma għibx kontinwità, ma għibx lanqas pluralità ta' delitti; għaliex fl-essenza tiegħu dan hu delitt, kif juru l-bon sens ġuridiku u t-termini tas-subartikolu (3) tal-art. 7 tal-Kap. 102, minn dawk li l-Maino jsejjaħ għastment (Vol. I, p. 263, para. 422) "delitto complesso unico", li fih ikun hemm molteplicità ta' attijiet, iżda mhux ta' reati;

Akkadematikament, jista' jingħad li talvolta, f'dan id-delitt partikulari, jista' jkun hemm ir-reat kontinwat meta jkun hemm kumpless ta' attijiet, imbagħad, b'intervall apprezzabili, ikun hemm serje distingwibili ta' attijiet oħra, u dawn iż-żewġ serje ta' attijiet, kostitwenti flimkien, kull serje minnhom, azzjoni vjolatriċi ta' din il-liġi, jiġu unifikati flimkien in virtù tar-riżoluzzjoni kriminuża wahda. F'każ simili l-intervall ta' żmien ma hux ostantiv għall-konċetti tar-reat kontinwat; għax anzi l-liġi (art. 20) tikkontempla l-ipotesi

ta' żmienijiet differenti; imma però jista' jkun hemm diffikultà jekk kienx hemm l-uniċità tar-riżoluzzjoni jew kienx hemm riżoluzzjoni ġdida. S'intendi, f'każ simili, għad-differenza tal-każ attwali, ma jkunx interess tad-difiża li tikkontesta l-kontinwità, jekk tikkonċedilha l-Prosekuzzjoni, għax fil-każ preżenti d-difiża qiegħda tikkontesta l-kontinwità biex tirbañ l-uniċità, mentri fil-każ prospettat id-difiża, jekk twaqqa' l-kontinwità, timbatti fil-pluralità tar-reati. Pjuttost tkun id-difiża li titlob il-kontinwità, jekk ma tagħtihilhiex il-Prosekuzzjoni, biex tevita l-molteplicità;

Għallhekk il-Qorti hi ta' fehma li fil-każ preżenti kontinwità ma hemmx;

F'il-meritu, id-delitt ġie pruvat;

In subordine, Dr. Flores ilmenta li l-piena hi eċċessiva;

L-Imballef sedenti josserva li, in linea di massima, hu ma hu x inklinat inaqqas il-piena f'dawn id-delitti, kif fl-oħrajn, ammenokkè ċ-ċirkustanzi tal-każ ma jurux xi sproporzjon; u jirriveva partikolarment, għap-propożitu ta' dawn id-delitti, illi x-xorta tagħhom ma tantx hi tali li tinvolja għall-indulġenza. Minn dejjem dan id-delitt ġie kunsidrat bħala partikolarment gravi u oġġezzjonabili. L-istoriku jista' fuq daqshekk jikkonsulta utilment il-Merlin, Rep. Giurisprudenza, Vol. XVIII, taħt it-titolu "Ruffianesimo" — "Maquerelage", fejn hemm id-diversi pjeni horox li kienu meditati għal dan id-delitt. Jekk il-progress taż-żmien naqqas il-hruġija tal-pieni, ma naqqas bl-ebda mod l-iskifożità ta' delitt simili;

Iżda f'dan il-każ tikkonkorri din iċ-ċirkustanza li sejra ringħad;

Il-Maġistrat sab fiati l-imputat għat-termini ta' l-imputazzjoni, li kienet tinkludi l-kontinwità, u eċċita fid-dispożitiv tas-sentenza l-art. 20 Kap. 12, li jikkontempla l-kontinwità u jawtorizza axxens tal-piena minn građ wieħed sa tnejn;

Issa, l-awment hu fakoltativ. Minbarra dan, il-piena mogħtija hi fil-limiti tas-sanzjoni tar-reat, anki jekk mhux kontinwat, ejoè sa sentejn habs jew lavuri furzati. Jista' jkun, kosikkè, li l-Maġistrat ma applikax l-awment, li huwa fakoltativ. Imma hemm anki l-possibilità li fil-qies tal-piena influwenzata iċ-ċirkustanza tal-kontinwità, u li diversament

kien jagħti anqas mill-maximum. Għalhekk hu gust li, min-habba hekk, ikun hemm minorazzjoni tal-piena, sabiex jiġi inkontrat dan id-dubju, ġa ladarba din il-Qorti issa eskcludiet il-kontinwità;

Għalhekk din il-Qorti pprovdiet fuq l-appell, fis-sens biss li, fil-waqt li ssib l-imputat ħati talli xjentement għex mill-qliegħ tal-prostituzzjoni ta' persuna oħra, teskludi però l-kontinwità, u tirriduċi l-piena tal-lavuri furzati għal żmien wieħed u għoxrin xahar;

U f'dan is-sens tirrifirma l-pronunċja appellata.
